



လူတော်လူကောင်းနဲ့
လူကြီးလူကောင်း

လူထုစိန်ဝင်း

MAUNG NOE
2013

အမှာ

စကားအနည်းငယ်

ဒီစာအုပ်လေးထဲမှာပါတဲ့ ဆောင်းပါးတွေဟာ ဆရာ လူထုစိန်ဝင်း Hot News ဂျာနယ်မှာ ရေးခဲ့သမျှကို စုစည်းထုတ်ဝေလိုက်တာ ဖြစ်ပါတယ်။ အဲဒီ အတွက် ဆရာရဲ့ ကျန်ရစ်သူမိသားစုနှင့် မူလထည့်သွင်း ခဲ့တဲ့ Hot News ဂျာနယ်ကိုကျေးဇူးအထူးတင်ပါကြောင်း

နှစ်ကာလများစာပေ

* * * * *

အခန်း (၁)

လူတော်လူကောင်းနဲ့ လူကြီးလူကောင်း

လူကြီးလူကောင်း စိတ်ဓာတ်အကြောင်း မကြာခဏ ရေးသားခဲ့ဖူးလေတော့ လူငယ်များက လူကြီးလူကောင်းနဲ့ လူတော်လူကောင်းဆိုတာ အတူတူပဲလားလို့ မေးတတ်ကြတယ်။ မေးထိုက်တဲ့မေးခွန်း ဖြစ်တယ်။ လူအတော်များများက အတူတူလို့ ထင်ကြတယ်။ ဒါပေမယ့် မတူပါဘူး။

စိတ်ထား ဝတ်

လူကြီးလူကောင်းကို အင်္ဂလိပ်လိုGentleman လို့ခေါ်ပြီး လူတော်လူကောင်းကိုတော့sharp and clever လို့ ပြောတတ်ကြတယ်။ လူကြီးလူကောင်းစိတ် ဆိုတာ ရိုးသား ဖြောင့်မတ်ရုံ၊ ဉာဏ်ပညာ ကြီးမားရုံ၊ ကရုဏာထားတတ်ရုံနဲ့တင် မပြီးပါဘူး။ ဒီထက်ကို ပိုပြီးတော့ မြင့်မြတ် တဲ့ စိတ်သဘော ရှိရပါတယ်။ ဆရာကြီး ရွှေဥဒေါင်းရဲ့ ဘာသာပြန် စာ အုပ်တစ်အုပ်ကို 'စိတ်ထားဝတ်'လို့ ဆရာကြီးက အမည်ပေးခဲ့ပါတယ်။ အဲဒီ စကားကိုယူပြီး ပြောရမယ်ဆိုရင် 'ဝတ်လောက်ထိ မြင့်မြတ်တဲ့စိတ်' ရှိသူလို့ ပြောရမယ်ထင်ပါတယ်။ ရန်သူလက်ထဲကဓား လွတ်ကျသွား ရင် ဓားပြန်ကောက်ခွင့်ပေးပြီးမှ ဆက်လက်ယှဉ်ပြိုင်တဲ့ စိတ်မျိုးကို လူကြီးလူကောင်းစိတ်လို့ ဆရာကြီး ရွှေဥဒေါင်းက ရေးခဲ့ပါတယ်။

ပွဲလန့်ဖျာခင်း စိတ်ဓာတ်

ရှေးက ဆာဝါလ်တာစကော့တို့၊ အလက်ဇန္ဒားခူးမားတို့ ရေးခဲ့တဲ့ ရာဇဝင်ဝတ္ထုကြီးတွေမှာဆိုရင် ဒီလိုစိတ်မျိုးကို အထူး အမွှန်းတင်ပြီးရေး လေ့ရှိတယ်။

ဘယ်နည်းနဲ့ နိုင်ရနိုင်ရ အနိုင်ရဖို့ အဓိကပဲ ဆိုတဲ့ အခုခေတ် ကြောင်ဖြူ၊

ကြောင်မည်း အဘိဓမ္မာနဲ့တော့ ဖြောင့်ဖြောင့်ကြီးကို ဆန့်ကျင် နေတာ ဖြစ်တယ်။ ဒီခေတ်ကတော့ ကျင့်ဝတ်တို့၊ သိက္ခာတို့ကို နည်းနည်း မှ အလေးထားကြတာ မဟုတ်ဘူး။ တမင်တကာ ပွဲလန့်အောင် လှန့်ပြီး ဖျာဝင်ခင်းဖို့ စောင့်နေကြသူတွေချည်းပါပဲ။ ကိုယ်နဲ့ မယှဉ်သာအောင် အားနည်းနေတဲ့သူကို နိုင်ထက်စီးနင်း လုပ်ပြီး အနိုင်ယူတာမျိုးကိုလည်း ရှက်စရာလို့ သဘောမထားကြတော့ဘူး။ ဒီခေတ်မှာ လူကြီးလူကောင်း စိတ်ဓာတ်ဆိုတာ ဘာမှန်း မသိတော့လောက်အောင်ကို ပျောက်ကွယ် သလောက် ဖြစ်နေပြီ။

ကိုယ့်အသက်ရှင်ဖို့ အဓိက

လူတော်လူကောင်း ဆိုတာက ပညာထူးချွန်ပြီး အသောက်အစား ကင်းတာ၊ ယဉ်ကျေးလိမ္မာတာ၊ ကိုယ်ချင်းစာတရား ရှိတာများကို ပြော တာလို့ ယေဘုယျပြောလို့ ရပါတယ်။ လူတော်လူကောင်းဟာ သူသေ ကိုယ်ရှင် တိုက်ခိုက်ကြရတဲ့ တိုက်ပွဲမှာ တစ်ဖက်သား ဓားလွတ်ကျသွား တာကို တရကြမ်း ဝင်မခုတ်ဘဲ ဓားပြန်ကောက်ခွင့်ပေးတာမျိုးတော့ လုပ် နိုင်ဖို့ မလွယ်ဘူးထင်တယ်။ ဝင်ခုတ်ရင်လည်း မတရားဘူးလို့ ဆိုနိုင်တဲ့ ကိစ္စမျိုး မဟုတ်ပါဘူး။ အဲဒီ အချိန်မှာ ဘယ်သူမဆို ကိုယ်အသက်ရှင်ဖို့ ကိုသာ အဓိကထားကြမှာပဲ။ အဲဒီ လိုထားလို့ သူ့ကို ဘယ်သူကမှ အပြစ် တင်မှာ မဟုတ်ဘူး။ လူတော်လူကောင်း မဟုတ်ဘူးလို့လည်း ပြောကြမှာ မဟုတ်ဘူး။

တရားတိုင်း အနိုင်မယူဘူး

လူကြီးလူကောင်းစိတ်ဓာတ် (Gentleship) ရှိသူကတော့ တရား သဖြင့် (fair) ဖြစ်တယ်ဆိုတိုင်း အနိုင်မယူပါဘူး။ သူတို့စိတ်ထဲမှာ မလုပ်သင့်ဘူး ယူဆရင် မလုပ်ဘဲနေပါတယ်။ တစ်ခါတုန်းက ဘောလုံး ပွဲတစ်ပွဲမှာ ကြုံရတဲ့ အဖြစ်ကလေးတစ်ခုကို နမူနာပြချင်တယ်။ ကြာတော့ ကြာပြီ။ ၉ နှစ်၊ ၁၀ နှစ်လောက်တောင် ရှိပြီထင်ပါရဲ့။ ဘယ်အသင်းနဲ့ ဘယ်သူဘယ်ဝါဆိုတာ မမှတ်မိတော့ပါဘူး။ အင်္ဂလိပ် ပရီးမီးယားလိဂ် က ပွဲတစ်ပွဲဖြစ်တယ် ဆိုတာတော့

သေချာတယ်။ အသင်းနှစ်သင်း ကစား ကြရင်းနဲ့ တစ်ဖက် တိုက်စစ်မှူးက ဘောလုံးရသွားပြီး ဂိုးပေါက်ဆီကို အပြေးဆွဲယူသွားတယ်။ သူ့ရှေ့မှာ ဂိုးသမားပဲ ရှိတော့တယ်။ သေချာ ပေါက် ဂိုးရနိုင်တဲ့အနေအထား ဖြစ်တယ်။

ဂိုးမသွင်းဘဲ ဘေးကန်ပစ်သူ

အဲဒီ အချိန်မှာ မမျှော်လင့်တဲ့ ဖြစ်ရပ်တစ်ခု ဖြစ်ပွားတယ်။ တစ်ဖက် ဂိုးသမားက ပြေးထွက်ဖို့လုပ်ရင်းနဲ့ ကြွက်တက်ပြီး လဲကျသွားတယ်။ မြေ ကြီးပေါ်မှာ လူးလိုမ့်နေတယ်။ အဲဒီ အချိန်မှာ တိုက်စစ်သမားက အသာ လေး ကန်သွင်းလိုက်ဖို့ပဲ ရှိတော့တယ်။ ဒိုင်က ပွဲရပ်ခရာ မမှုတ်လို့ သူ သွင်းလိုက်ရင် တရားဝင်ဂိုးဖြစ်တာ သေချာတယ်။ ဒါပေမယ့် တိုက်စစ် သမားဟာ ဘောလုံးကို ဂိုးပေါက်ထဲ ကန်မသွင်းဘဲ ဘေးကို ကန်ထုတ် ပစ်လိုက်တယ်။ ဘယ်သူမှ မျှော်လင့်မထားတဲ့ လုပ်ရပ်ဖြစ်လို့ တစ်ကွင်းလုံး မှင်တက်မိပြီး ငြိမ်ကျသွားပါတယ်။ ဒါပေမယ့် ခဏလေးကြာတော့ လက် ခုပ်သံတွေ ဟိန်းထွက်လာတယ်။ ကွင်းလေးဖက်လေးတန်က ပရိသတ် တွေ အားလုံး မတ်တတ်ရပ်ပြီး လက်ခုပ်တွေ မရပ်မနား တီးကြတယ်။

အားနည်းသူကို အနိုင်မကျင့်

အဲဒီ ဘောလုံးသမားရဲ့ လုပ်ရပ်ဟာ လူကြီးလူကောင်း လုပ်ရပ်ပဲ။ မှန်တယ်၊ တရားသဖြင့်ဖြစ်တယ် ဆိုတိုင်း သူ မလုပ်ဘူး။ အခွင့်အရေး ရတိုင်း မယူဘူး။ အားနည်းသူကို အနိုင်မကျင့်ဘူး။ သူဟာ အရက်သောက် ချင်လည်း သောက်မယ်။ ဘောလုံးပွဲ လောင်းကစားလည်း စွဲစွဲမြဲမြဲ လုပ် ချင်လုပ်မယ်။ ငယ်ငယ်ကတည်းက ဘောလုံးကစားလာလို့ အဆင့်မြင့်မြင့် ပညာတွေ သင်ကောင်းမှ သင်ရမယ်။ လူတော်ဆိုတဲ့စံ၊ လူကောင်းဆိုတဲ့ သတ်မှတ်ချက်တွေနဲ့တော့ မကိုက်ဘူး။ ဒါပေမယ့် သူဟာလူကြီးလူကောင်း စိတ်ဓာတ် အပြည့်အဝရှိသူ ဖြစ်တယ်။ သူ့စိတ်ဓာတ်မျိုးကိုမှ 'စိတ်ထား ဝတ်'လို့ ခေါ်ထိုက်တာ ဖြစ်တယ်။

ပစ္စန္ဓရစ်ရွာကြီး

လူတော်ဖြစ်ဖို့ မခက်ပါဘူး။ ပိုက်ဆံတတ်နိုင်ပြီး စာကြိုးစားရင် ဘယ်သူမဆို လူတော်ဖြစ်နိုင်တယ်။ လူကောင်းဖြစ်ဖို့ကျတော့ လူတော် ဖြစ်ဖို့လောက် မလွယ်ဘူး။ ဒါကြောင့် လောကမှာ လူတော်ထက် လူ ကောင်း ရှားတာဖြစ်တယ်။ လူကြီးလူကောင်းကျတော့ ရှာတွေ့ဖို့ ခက် တယ်။ လူတော်လူကောင်း တစ်သောင်းထဲက လူကြီးလူကောင်း တစ် ယောက် ထွက်ချင်မှ ထွက်ပါတယ်။ အဲဒီ လောက်ကို ရှားတာ။ ဒါကြောင့် လည်း ကမ္ဘာကြီးတစ်ခုလုံး ပစ္စန္ဓရစ်ရွာကြီးသဖွယ် မတရားမှုတွေ၊ ရက်စက် ကြမ်းကြုတ်မှုတွေ၊ သတ်ဖြတ်မှုတွေနဲ့ ပြည့်နှက်နေတာဖြစ်တယ်။

ငယ်စဉ်က သင်ကြားပေး

ကမ္ဘာကြီးတစ်ခုလုံး ငြိမ်းချမ်းသာယာပြီး နေချင့်စဖွယ်ဖြစ်ဖို့အတွက် စာသင်ကျောင်းတွေမှာ လူကြီးလူကောင်း စိတ်ဓာတ်အကြောင်း သင်ကြား ပေးသင့်တယ်။ ငယ်စဉ်ကတည်းက ခေါင်းထဲမှာစွဲနေအောင် လုပ်ထား ပေးမှ လူကြီးလူကောင်းကလေးတွေ ပေါ်ထွက်လာမှာ ဖြစ်တယ်။ မြန်မာ ရာဇဝင်ထဲက၊ ကမ္ဘာ့ရာဇဝင်ထဲက နိုင်တိုင်း ဖိထောင်းတာ မကောင်းဘူး၊ ရတိုင်းယူတာ မကောင်းဘူးဆိုတဲ့ စိတ်ဓာတ်မျိုးပေးတဲ့ အကြောင်းအရာ တွေကို ထုတ်နုတ် သင်ကြားပေးသင့်တယ်။

The Hot News Journal

Vol. 1, No. 1, 23 July 2010..

*

အခန်း (၂)

အမှန်တရားဆိုတာ တစ်ခုတည်းပဲရှိတယ်

ဒီမိုကရေစီနဲ့ ဗဟုဝါဒဆိုတဲ့ စကားလုံးတွေ ခေတ်စားနေတဲ့အချိန် မှာ အလားတူ လူပြောများတဲ့ တခြားစကားလုံးတစ်ခု ရှိပါသေးတယ်။ အမှန်တရားဆိုတာ တစ်ခုတည်းရှိတာ မဟုတ်ဘူး။ ကြည့်သူတွေရဲ့ ရှုထောင့်ကို လိုက်ပြီး အမှန်တရားအမျိုးမျိုး ကွဲပြားခြားနားစွာ တည်ရှိနေ တယ် ဆိုတဲ့စကား ဖြစ်တယ်။

မရေရာမှုတွေနဲ့ ခေတ်

အမှန်တရားဆိုတဲ့အပေါ်မှာကို သံသယပွားသူတချို့လည်း ရှိသေး တယ်။ လူ့လောကမှာ သေချာရေရာတဲ့အရာဆိုတာ ဘာမှမရှိဘူး။ မသေချာ မရေရာမှုတွေကြားမှာ မျက်မမြင် ပုဏ္ဏားများ ဆင်စမ်းသလို စမ်းတဝါးဝါး နဲ့ ကိုယ်ထင်တာ ကိုယ်ပြောတာပဲ ဖြစ်တယ်လို့ ဆိုသူက ဆိုကြတယ်။ အဲဒီ အဆိုရဲ့ နောက်ဆက်တွဲအဖြစ် အမှန်တရားကို ကိုင်စွဲတယ်၊ အမှန် တရားအတွက် စွန့်လွှတ်အနစ်နာခံတယ် ဆိုတဲ့သူများကို တစ်ယူသန် အယူသည်းသူ မျက်ကန်းများအဖြစ် ပြက်ရယ်ပြုတာတွေ ကပ်ပါလာလေ့ ရှိတယ်။

အားပေးရာ ကျတယ်

အမှန်တရားကို ကိုင်စွဲလို့ ပြက်ရယ်ပြုတာ ကိစ္စမရှိဘူး။ ထင်ရာ စိုင်းပြီး မမှန်မကန် လုပ်နေတာတွေကို သူတို့လည်း သူတို့ရှုထောင့်က အမှန်တရားလို့ ယူဆပြီး လုပ်နေကြတာပဲ။ အပြစ်ပြောလို့ မရဘူးဆိုတဲ့ သဘောထားမျိုးကတော့ မဟုတ်တာကို အားပေးအားမြှောက်ပြုရာ ကျ တယ်။ သဘောမတူနိုင်ဘူး။ လူ့လောကမှာ အယူဝါဒအမျိုးမျိုးကို သည်းခံ ပြီး လူတိုင်းရဲ့ လွတ်လပ်စွာ ကိုးကွယ်ယုံကြည်မှုကို လေးစားစွာ အတူ တကွ ယှဉ်တွဲနေထိုင်ခြင်းကို လူ့ယဉ်ကျေးမှုလို့ သတ်မှတ်ခေါ်ဆိုခဲ့ကြတာ ဖြစ်တယ်။ အဲဒါဟာ ဒီမိုကရေစီရဲ့

အနှစ်သာရလည်း ဖြစ်တယ်။

တောင်တက်လမ်း အသွယ်သွယ်

တောင်တစ်တောင်ကိုတက်ဖို့ လမ်းကြောင်းအသွယ်သွယ် ရှိနိုင် တယ်။

အယူဝါဒမျိုးစုံဟာ တောင်တက်လမ်း အသွယ်သွယ်နဲ့ တူတယ်။

ဘယ်လမ်းကြောင်းက တက်မှ မှန်တယ်လို့ သတ်မှတ်လို့မရဘူး။ ဘယ်

လမ်းကြောင်းကပဲ တက်တက် မလျှော့သော ဇွဲသတ္တိနဲ့ မမှိတ်မသုန် တက် ရင်

နောက်ဆုံးမှာ တောင်ထိပ်ဖျားကိုရောက်မှာ သေချာတယ်။ တောင်ထိပ် ကို

ရောက်အောင်တက်မယ်ဆိုတဲ့ ပြတ်သားရေရာတဲ့ ဦးတည်ချက်နဲ့ ခိုင်မြဲ တဲ့ ဇွဲသတ္တိ

မရှိဘဲ လမ်းတစ်ဝက်က နောက်ပြန်လှည့်တတ်တဲ့ လူစားမျိုး ကတော့ တောင်ထိပ်ကို

ဘယ်တော့မှ ရောက်မှာမဟုတ်ပါဘူး။ လမ်းသွယ် တွေ များတာက

အကြောင်းမဟုတ်ဘူး။ အဆုံးထိရောက်အောင် တက်ဖို့ သာ အရေးကြီးတယ်။

ထိပ်ဖျားဆိုတာ တစ်ခုပဲရှိတယ်

တောင်တက်လမ်းတွေ ဘယ်လောက်ပဲများများ တောင်ထိပ်ဖျား

ကတော့ တစ်ခုပဲ ရှိတယ်။ နှစ်ခုရှိနေတယ်ဆိုရင် တောင်ထိပ်ဖျားလို့ မခေါ်နိုင်ဘူး။

မမှိတ်မသုန် ခိုင်ကျည်တဲ့ ဇွဲသတ္တိနဲ့ တက်လာရင် ဘယ်လမ်း ကြောင်းကပဲ

တက်လာတက်လာ တောင်ထိပ်ဖျားကို မလွဲဧကန် ရောက် မှာ သေချာတယ်။

ဗဟုဝါဒဆိုတဲ့ အယူဝါဒမျိုးစုံဟာ အမှန်တရားဆိုတဲ့ တောင်ထွတ်ဖျားကို

ရောက်အောင်တက်တဲ့ လမ်းသွယ်တွေပဲ။ မရေမတွက် နိုင်လောက်အောင်

အများကြီး ရှိနိုင်တယ်။ ဒါပေမယ့် တောင်ထိပ်ဖျား အခေါင်အထွတ်ဆိုတာကတော့

တစ်ခုပဲ ရှိနိုင်တယ်။ ဒါကြောင့် အခေါင် အထွတ်လို့ ခေါ်တာ ဖြစ်တယ်။

အမှန်တရား တစ်ခုတည်း

အမှန်တရားဆိုတာ နှစ်ခု မရှိနိုင်ဘူး။ တစ်ခုတည်းရှိလို့ အမှန် တရားကို

သတ်မှတ်တာ ဖြစ်တယ်။ အနောက်တိုင်းရှုထောင့် အမှန်တရား၊

အရှေ့တိုင်းရှုထောင့် အမှန်တရားရယ်လို့ မရှိဘူး။ လူ့လောက အမှန်တရား ဆိုတာ တစ်ခုတည်းပဲ ရှိတယ်။ အနောက်ရှုထောင့်၊ အရှေ့ရှုထောင့် အမှန် တရား တောင်ထွတ်များကိုသွားတဲ့ ချဉ်းကပ်လမ်းကြောင်း၊ လမ်းသွယ် တွေသာ ဖြစ်တယ်။ အမှန်တရား မဟုတ်ဘူး။ အရှေ့တိုင်းသားများက ၃၂ ကောဋ္ဌာသနဲ့ ဖွဲ့စည်းထားပြီး၊ အနောက်တိုင်းသားတွေက ၃၆ ကောဋ္ဌာသ အစုအဖွဲ့ကြီးသာဖြစ်ပြီး အောက်ဆီဂျင်ကို ရှူသွင်းပြီး အသက် ရှင်နေကြတာ အတူတူဖြစ်တယ်။

လူယဉ်ကျေးဆိုတာ

တောင်ထိပ်ကိုရောက်ဖို့ လမ်းကြောင်းတွေ အသွယ်သွယ်ရှိတာကို လက်ခံ အသိအမှတ်ပြုပြီး တခြားလမ်းကြောင်းတွေက တက်နေကြသူများ ကို တောင်တက်ဖော်များအဖြစ် သဘောထားနိုင်သူများကို လူယဉ်ကျေး လို့ သတ်မှတ်ကြတယ်။

အလိုတူ အလိုပါပဲ

လမ်းကြောင်းနဲ့ ပန်းတိုင်ကို ရောထွေးပြီး အမှန်တရားဆိုတာ တစ်ခုတည်းရှိတာ မဟုတ်ဘူးလို့ ပြောနေကြတာ ဖြစ်တယ်။ လူ့လောက မှာ လူဆိုးနဲ့ လူကောင်းရယ်လို့ ခွဲခြားသတ်မှတ်ထားတဲ့ နှုန်းစံတွေ ရှိပြီး သား ဖြစ်တယ်။ ဒါကို မရှုပ် ရှုပ်အောင် ကောင်းတယ်၊ ဆိုးတယ်ဆိုတာ ပုံသေကားကျ သတ်မှတ်ထားလို့ မရဘူး။ သူ့ဘက်က အမှန်နဲ့ ကိုယ့်ဘက်

က အမှန် မတူကြဘူး။ အမှန်တရား အများကြီးရှိတယ် စသဖြင့် ပြောနေ ကြတာဟာ လူဆိုးတွေဘက်က ရှေ့နေလိုက်ပေးနေကြတာ ဖြစ်တယ်။ အလိုတူ အလိုပါပဲ ဖြစ်တယ်။

ရောင်တော်ပြန် ရောလွှတ်တာ

ဒီမိုကရေစီနဲ့ ဗဟုဝါဒ စကားလုံးတွေ ခေတ်စားနေတာနဲ့ ရောင် တော်ပြန် ရောပြီး လူမသမာတွေက လူဆိုးလူကောင်းဆိုတဲ့ နှုန်းစံတွေ မတူကွဲပြား

အမျိုးမျိုး အစားစား ရှိတယ်။ အမှန်တရားဆိုတာလည်း အများ ကြီး ရှိတယ်လို့ ကြွေးကြော် ဝါဒဖြန့်နေကြတာ ဖြစ်တယ်။ လူ့လောက မှာ မရေရာ မသေချာမှုတွေ ပြည့်နှက်နေပေမယ့် ရေရာ သေချာတာတွေ လည်း အများကြီး ရှိပါတယ်။ မတရားမှုနဲ့ တရားမှုကို တိကျပြတ်သား စွာ ခွဲခြား သတ်မှတ်ချက်တွေ နိုင်ငံတိုင်း လူမျိုးတိုင်းမှာ ရှိပါတယ်။ တာလီဘန်တွေက ဈေးထဲမှာ ဖုံးခွဲတိုက်ခိုက်တာဟာ ရက်စက်ကြမ်းကြုတ် တဲ့ အကြမ်းဖက်မှုလို့ ယဉ်ကျေးတဲ့ လူသားတိုင်းက သတ်မှတ်ထားကြပါ တယ်။

ရက်စက်ကြမ်းကြုတ်မှုပဲ

အလားတူပဲ အာဖဂန်နိုင်ငံက မူလတန်းကျောင်းကလေးပေါ် ကျချင် ကျ၊ လူအိုရုံပေါ် ကျချင်ကျ၊ ဆေးရုံပေါ် ကျချင်ကျ၊ ဈေးထဲ ကျချင်ကျ ဘယ်နေရာကျကျ လူတွေ ကြောက်လန့်သွားရင် ပြီးရော ဆိုတဲ့သဘော နဲ့ လေယာဉ်ပျံတွေပေါ်က ဖုံးတွေ တရစပ် ကြဲချနေတဲ့ အမေရိကန်ရဲ့ လုပ်ရပ်တွေဟာလည်း လူမဆန်တဲ့ ရက်စက်ကြမ်းကြုတ်မှုတွေပဲ ဖြစ်တယ် လို့ လူယဉ်ကျေးတိုင်းက သတ်မှတ်ကြပါတယ်။ အပြစ်မဲ့တဲ့ အရပ်သူ အရပ်သားတွေကို သတ်ဖြတ်တာဟာ ဘယ်လိုအကြောင်းပြချက်မျိုးနဲ့မှ တရားတယ်လို့ သဘောမထားနိုင်ဘူး။ ဒီလိုလုပ်ရပ်ကို မှန်တယ်လို့လည်း ဘယ်သူကမှ လက်မခံပါဘူး။

ပြောင်လိမ်နေတာ

ဒီလို ရက်စက်ကြမ်းကြုတ်မှုကြီးတွေကို ပြောင်ပြောင်တင်းတင်း ကျူးလွန်နေကြသူများက သူတို့ရဲ့ ရာဇဝတ်မှုတွေကို ဖုံးကွယ်ဖို့အတွက် အမှန်တရားဆိုတာ တစ်ခုတည်းရှိတာမဟုတ်ဘူး ဆိုတဲ့ အယူအဆကို ဝါဒဖြန့် ကြွေးကြော်နေတာဖြစ်တယ်။ သူတို့ရှုထောင့်ကကြည့်တဲ့ အမှန် တရားအတိုင်း ဆောင်ရွက်တာဖြစ်လို့ သူတို့ မလွန်ဘူး။ မမှားဘူး။ အမှန် တရားဆိုတာ လောကမှာ တစ်ခုတည်းပဲ ရှိပါတယ်။ သွားတဲ့လမ်းကြောင်း တွေသာ အသွယ်သွယ် များနေတာဖြစ်တယ်ဆိုတဲ့ အချက်ကို သဘော ပေါက်ထားဖို့ လိုပါတယ်။

အယူဝါဒတွေ အမျိုးမျိုးရှိနေတာနဲ့ အမှန် တရားတွေ အများကြီးရှိတယ်လို့
နားမယောင်သင့်ဘူး။ အယူဝါဒတွေက အမှန်တရား မဟုတ်ဘူး။
အမှန်တရားကိုသွားရာ လမ်းကြောင်းတွေသာ ဖြစ်တယ်။ အမှန်တရားဆိုတာ နှစ်ခု
မရှိနိုင်ပါဘူး။

The Hot News Journal

Vol. 1, No. 2, 30 July 2010

*